

قرآن کریم کا نظریہ سیاست

روشن علی¹

سیاست کا لغوی و اصطلاحی مفہوم

قرآن کریم کا سیاسی نظریہ بیان کرنے سے پہلے سیاست کا لغت اور اصطلاح کی روشنی میں مختصر تعارف کرانا ضروری ہے۔ سیاست عربی زبان کا لفظ ہے جو ساس یسوس سے اخذ کیا گیا ہے، جس کے مختلف مفہام ہیں۔ ان میں سے چند درج ذیل پیش کیے جا رہے ہیں۔ علامہ فخر الدین الطریقی (م) سیاست کی معنی تحریر کرتے ہیں: ساس یسوس... الرعیة امرها ونهاها۔¹ جب رعیت کے بارے میں ہو تو اس کے معنی ہوں گے اس نے حکم کیا اور منع کیا۔ لولیس معلوف المنجد میں سیاست کی تعریف اس طرح کرتے ہیں: السياسة: استصلاح الخلق بارشادهم الى الطريق المنتجی فی العاجل و الأجل۔² سیاست: عوام کی اصلاح اور ان کی ہدایت کرنا، ایک ایسے راستے کی طرف جو انہیں نجات دلائے دنیا و آخرت میں۔

مزید لکھتے ہیں: فقّ الحكم و ادارة اعمال الدولة الداخلية و الخارجية و منه السياسة الداخلية و الخارجية۔³ "سیاست حکومت کرنے کا فن ہے اور مملکت کے داخلی و خارجی امور کو چلانا ہے اور اس میں سے ہی سیاست داخلی و خارجی ہے۔" سیاست ہی وہ چیز ہے جس کے ذریعے عدل اور انصاف قائم کیا جاسکتا ہے اور معاش کی اصلاح کی جاسکتی ہے: السياسة البدنیة: تدبیر المعاش مع العموم علی سنن العدل و الاستقامة۔⁴ عوام کی معاشی حالت کی تدبیر کرتے ہوئے عدل کی پائیداری کا لحاظ کرنا۔

علامہ ابن خلدون (م ۸۰۸ھ) اپنے مقدمہ میں لکھتے ہیں: فالسیاسة والبلد هی كفالة للخلق و خلافة لله فی العباد لتنفیذ احكامه فیهم۔"⁵ سیاست اور حکومت مخلوق کی کفالت ہے اور اللہ کی نیابت ہے اللہ کے بندوں پر اس کے احکام نافذ کرنے میں۔ ابن نجیم سیاست کا مقصد اور اقسام لکھتے ہیں: و السياسة نوعان سياسة عادلة تخرج الحق من الظالم الفاجر فهی من الشریعة.... و نوع الأخر سياسة ظالمة فالشریعة تحرمها۔⁶ سیاست کی دو اقسام ہیں: ایک عدل اور انصاف پر مبنی سیاست، جس کے ذریعے مظلوم کو ظالم سے ان کا حق دلایا جاتا ہے۔ یہ سیاست

شریعت کا ایک حصہ ہے.... دوسری سیاست، سیاست ظالمہ ہے، جس کو شریعت نے حرام قرار دیا ہے۔ حافظ ابن قیم سیاست کی تعریف اس طرح کرتے ہیں: ولا نقول انّ السياسة العادلة مخالفة للشريعة الكاملة بل هي جزء من اجزائها و باب من ابوابها و تسببها سياسة امر اصلاحي و الا فاذا كانت عدلا فهي من الشّرع۔⁷ ہم یہ نہیں کہتے کہ سیاست عادلہ شریعت کاملہ کے خلاف ہے، بلکہ یہ تو شریعت کے اجزاء میں سے ایک جزء ہے اور اس کے ابواب میں سے ایک باب ہے اور اس کو سیاست کہنا صرف ایک اصطلاح ہے، ورنہ اگر یہ عدل اور انصاف پر مبنی ہو تو شریعت ہی کا ایک حصہ ہے۔ پس سیاست کا مطلب یہ ہوگا کہ ملک و ملت میں عادلانہ نظام جو عین شریعت الہیہ کے مطابق ہو قائم کیا جائے، جس کے ذریعے احکام الہی کو نافذ کیا جائے تاکہ ملک میں امن و سلامتی ہو، جس کی وجہ سے لوگ دنیا و آخرت میں کامیابی حاصل کریں۔

سیاست کے بارے میں حضرت علی ابن ابی طالب علیہ السلام کے اقوال

حضرت علی علیہ السلام کی زبان سے سیاست کا لفظ زیادہ استعمال ہوا ہے۔ اس کے چند نمونے درج ذیل ہیں:

☆ جمال السياسة العدل في الامرة۔⁸

سیاست کا سارا احسن حکومت کے عدل اور انصاف میں پوشیدہ ہے۔

☆ خبير السياسة العدل۔⁹

بہترین سیاست عدل قائم کرنا ہے

☆ ملاك السياسة العدل۔¹⁰

سیاست کا دار و مدار عدل پر ہے۔

☆ سياسة العدل في ثلاث: لين في حزم و استقصاء في عدل و افضال في عدل۔¹¹

عدل والى سياسة تين اشياء پر مشتمل ہے: ایک نرمی میں چٹنگی۔ دوسری عدل میں تحقیق۔ تیسری بخشش میں درمیانی راستہ۔

☆ بئس سياسة الجور۔¹²

سب سے گندی سیاست ظلم ہے۔

☆ راس السياسة استعمال الرفق۔¹³

سرنامہ سیاست مہربانی کرنا ہے۔

سیاست ہی کے ذریعے انسان کی بہترین تربیت کی جاسکتی ہے۔ جیسا کہ اصول کافی کی ایک حدیث کے ضمن حضرت علی علیہ السلام فرماتے ہیں: "وبحسن السياسة يكون الادب الصالح۔¹⁴ یعنی: "اور بہترین سیاست کے ذریعے بہترین تربیت کی جاسکتی ہے۔" حضرت علی علیہ السلام کے ارشادات کی روشنی میں سیاست کا مفہوم اس طرح بنتا ہے کہ عدل قائم کرنا اور حاکم کا عادل ہونا، حکمران کا اپنی ماتحت رعایا سے مہربانی و شفقت سے پیش آنا، حاکم کا اپنے آپ کی اصلاح کرنا، اس سے پہلے کہ وہ اپنی رعایا کی اصلاح کرے، امت کے امور کی تدبیر کرے، اس کے ساتھ ساتھ ایسے سیاستدانوں اور سیاست کی مذمت کرنا ہے جو عیار مکار اور غدار ہوں، ایسے ہی حکمران اور سیاستدان نااہل ہیں۔ پس سیاست وہ عمل ہے جس کے ذریعے ظلم اور جور کو ختم کر کے عدل و انصاف قائم کرتے ہوئے عوام کے ساتھ شفقت اور مہربانی کا راستہ اختیار کیا جائے۔

احادیث کی روشنی میں لفظ سیاست

انبیاء کرام علیہم السلام کی آمد کا مقصد معاشرے میں عدل اور انصاف قائم کرنا اور لوگوں کی ہدایت و رہنمائی کرنا ہے اور یہ کام سیاست کے بغیر ہو نہیں سکتا۔ جیسا کہ ایک حدیث میں بیان ہوا ہے: قال ابو حازم قاعدتُ ابا هريرة خمس سنين فسمعتُهُ يحدثُ عن النبي صلى الله عليه وآله وسلم قال كانت بنو اسرائيل تسوسهم الانبياء كلما هلك نبي خلفه نبي و الله لا نبي بعدى و سيكون خلفاء فيكثرون قالوا فما تامرنا يا رسول الله فوا ببيعة الاول فلا اول اعطوهم حقهم ان الله ساعلهم عبا استرعاهم۔¹⁵ یعنی: "ابو حازم فرماتے ہیں: میں پانچ سال ابو ہریرہ کی مجلس میں شریک ہوا تھا۔ میں نے انہیں حدیث بیان کرتے ہوئے سنا ہے کہ رسول اللہ صلی اللہ علیہ وآلہ وسلم نے فرمایا ہے: بنی اسرائیل کی سیاست ان کے انبیاء کے ہاتھوں میں ہوتی تھی۔ جب کبھی کسی نبی کا انتقال ہو جاتا تھا تو اس کی جگہ پر دوسرا نبی آتا تھا۔ میرے بعد اب کوئی نبی نہیں آئے گا۔ میرے بعد میرے خلفاء موجود ہوں گے۔ بعض اوقات ایک ہی وقت میں زیادہ خلفاء ہوں گے۔ صحابہ کرام نے عرض کیا: ایسی صورت حال میں آپ ﷺ کا کیا حکم ہے؟ آپ ﷺ نے فرمایا: جس کی بیعت پہلے ہوئی ہو، اس کی بیعت کو پورا کرو، ان کا حق اطاعت پورا کرتے رہو، اللہ تعالیٰ ان سے رعیت و عوام کے بارے میں خود سوال کرے گا۔"

یقیناً آپ ﷺ کے بعد ایک ہی وقت میں آپ ﷺ کے خلفاء زیادہ تھے، جیسے امیر المؤمنین علی ابن ابی طالب، امام حسن مجتبیٰ اور امام حسین علیہم السلام تھے اور ان کی خلافت بلحاظ عمر ترتیب سے تھی، لیکن افسوس کہ مسلمانوں نے رسول اللہ (ص) کی اس حدیث اور وصیت: انی تارك فيكم الثقلين كتاب الله و عتق اهل بيته کو بھلا دیا اور در اہل بیت اطہار (ع) سے دور ہو گئے اور خلافت کو غیروں کے حوالے کر دیا۔

اس حدیث میں لفظ تسوسم الانبیاء کی تشریح علامہ ابن حجر اور بدر الدین یعنی اس طرح بیان کرتے ہیں: ای تتولوا امورهم كما تفعل الامراء والولاة بالرعية والسياسة القيام على شيء بما يصلحه و ذلك لانهم كانوا اذا ظهروا الفساد بعث الله نبيا يزيل الفساد عنهم و يقيم لهم امرهم و يزيل ما غيروا من حكم التوراة۔¹⁶ یعنی: "انبیاء بنی اسرائیل کے معاملات کا انتظام کرتے تھے، جس طرح امراء و حکام اپنی رعیت و عوام کے انتظام کو چلاتے ہیں۔ سیاست کسی چیز کی اصلاح کرنے کے لیے قیام کرنے کو کہتے ہیں اور یہ سیاست اس طرح ہوتی تھی کہ جب بھی بنی اسرائیل فساد پھیلاتے تھے تو اللہ تعالیٰ ان کی طرف اپنے نبی کو بھیج کر اس فساد کو ختم کرتا تھا اور وہ انبیاء ان لوگوں کی حالت کو درست کرتے تھے اور ان تحریفات و تغیرات کو ختم کرتے تھے جو انہوں نے تورات کے احکامات میں کیے تھے۔" اس حدیث سے یہ بات ثابت ہوتی ہے کہ سیاست انبیاء کرام علیہم السلام کا شیوہ ہے، جس کے ذریعے وہ انسانوں کی اصلاح کرتے، معاشرے کو فسادات اور برائیوں سے پاک اور صاف کرتے اور اس سرزمین پر اللہ کا قانون نافذ کرتے تھے۔

قرآن کا نظریہ سیاست

قرآن کریم میں لفظ سیاست استعمال نہیں ہوا ہے، لیکن سیاست سے مربوط نظام کی وضاحت کی گئی ہے، جس کی تفصیل یہ ہے کہ حاکمیت اعلیٰ، اقتدار اعلیٰ: علم سیاست کی اصطلاح میں حاکمیت، اقتدار اعلیٰ، اقتدار مطلق کے معنی میں استعمال ہوتا ہے۔ کسی شخص یا مجموعہ اشخاص یا ادارے کے صاحب حاکمیت ہونے کا مطلب یہ ہے کہ اس کا حکم قانون ہے۔ اسے افراد ریاست پر حکم چلانے کے غیر محدود اختیارات حاصل ہیں۔ افراد اس کی غیر مشروط اطاعت پر مجبور ہیں، خواہ بطوع و رغبت یا بکراہت۔ اس کے اختیارات حکمرانی کو اس کے اپنے ارادے کے سوا کوئی خارجی چیز محدود کرنے والی نہیں ہے۔ افراد کو اس کے مقابلے میں کوئی حق حاصل نہیں، جس کے جو کچھ بھی حقوق ہیں، اسی کے دیے ہوئے ہیں اور وہ جس حق کو بھی سلب کرے، وہ خود بخود معدوم ہو جاتا ہے۔ ایک قانونی حق پیدا ہی اسی بنا پر ہوتا ہے کہ شارع نے اس حق کو پیدا کیا ہے۔

اس لئے جب شارع نے اس کو سلب کر لیا تو سرے سے کوئی حق باقی نہیں رہا کہ اس کا مطالبہ کیا جاسکے۔ قانون صاحب حاکمیت کے ارادے سے وجود میں آتا ہے اور افراد کو اطاعت کا پابند کرتا ہے، مگر خود صاحب حاکمیت کو پابند کرنے والا کوئی قانون نہیں ہے۔ وہ اپنی ذات میں قادر مطلق ہے۔ اس کے احکام کے بارے میں خیر و شر اور فضیح و غلط کا کوئی سوال ہی پیدا نہیں ہوتا۔ جو کچھ وہ کرے، وہی خیر ہے۔ اس کے کسی تابع کو اسے شر قرار دینے کا

حق نہیں ہے۔ جو کچھ وہ کرے، وہی صحیح ہے۔ کوئی تابع اس کو غلط قرار نہیں دے سکتا۔ اس لیے ناگزیر ہے اسے سیبوح و قدوس اور منزہ عن الخظامانا جائے، قطع نظر اس سے کہ وہ ایسا ہو یا نہ ہو۔¹⁷

کیا کسی شاہی نظام میں واقعی کوئی بادشاہ ایسی حاکمیت کا حامل ہے یا کبھی پایا گیا ہے یا پایا جا سکتا ہے؟ آپ کسی بڑے سے بڑے مختار مطلق فرماں روا کو لے لیجیے۔ اس کے اقتدار کا آپ تجزیہ کریں گے تو معلوم ہوگا کہ اس کے اختیارات کو بہت سی خارجی چیزیں محدود کر رہی ہیں، جو اس کے ارادے کے تابع نہیں ہیں۔ یہی وجہ ہے کہ علم سیاست کے ماہرین جب حاکمیت کا واضح تصور لے کر انسانی سوسائٹی کے دائرے میں اس کا واقعی مصداق تلاش کرتے ہیں تو انہیں سخت پریشانی پیش آتی ہے۔ کیونکہ انہیں کوئی قد و کاٹھ ایسا نہیں ملتا جس پر یہ جامہ راست آتا ہو۔ اس لیے کہ انسانیت کے دائرے میں، بلکہ درحقیقت مخلوقات کے دائرے میں اس قامت کی ہستی سرے سے موجود ہی نہیں۔ اسی حقیقت کو قرآن بار بار کہتا ہے۔

فی الواقع حاکمیت کا حامل صرف ایک خدا ہے اور وہی مختار مطلق ہے: **فَعَالًا لِّبَاتِيْدٍ...**¹⁸ جو کچھ چاہے اسے پورے طور پر کر سکتا ہے۔ وہی غیر مسئول اور غیر جوابدہ ہے: **لَا يُسْأَلُ عَنَّا يَفْعَلُ...**¹⁹ جو کچھ وہ کرتا ہے، اس سے اس کے بارے میں پوچھا نہیں جائے گا۔ وہی تمام اقتدار کا مالک ہے: **يَبْدِءُ مَلَكُوْتِ كُلِّ شَيْءٍ...**²⁰ اسی کے ہاتھ میں ہر چیز کا اقتدار ہے۔ وہ ایک ایسی ہستی ہے، جس کے اختیارات کو محدود کرنے والی کوئی طاقت نہیں ہے: **وَهُوَ يُجِیْبُ وَا لَا يُجَاوِزُ عَنكَيْهِ...**²¹ وہ پناہ دیتا ہے اور اس کے مقابلے میں کوئی پناہ نہیں دے سکتا اور اسی کی ذات منزہ عن الخطا ہے: **الْبَلَدُ الْقُدُّوسُ السَّلَامُ...**²² بادشاہ حقیقی، پاک ذات، سلامتی دینے والا ہے اور وہی اللہ تعالیٰ مالک الملک (کائنات کی بادشاہت کا مالک) ہے: **ذِكْرُكُمْ اَللّٰهُ رَبُّكُمْ لَهٗ الْبَلَدُ...**²³ اور اس کے ملک میں کوئی بھی اس کا شریک نہیں ہے: **لَمْ يَكُنْ لَهٗ شَرِيْكٌ فِی الْبَلَدِ...**²⁴ اللہ تعالیٰ نے تمام کائنات خلق کی ہے۔ لہذا اسی خلق پر فطرتاً امر (سیاست و حکومت) کا حق بھی اسی کا ہے: **اَلَا لَهٗ الْخَلْقُ وَاْلْاَمْرُ...**²⁵ ان تمام آیات سے یہی ثابت ہوتا ہے کہ حاکم اعلیٰ صرف ذات خدا ہے اور اس کائنات میں صرف اسی کا حکم چلتا ہے اور اسی کے علاوہ کسی اور کا کچھ اختیار نہیں چلتا۔

خلافت و حکومتِ انبیاء علیہم السلام

اس کے ملک میں اس کی مخلوق پر، خود اس کے سوا کسی دوسرے کا امر جاری ہونا اور حکم چلنا بنیادی طور پر غلط ہے۔ صحیح راستہ صرف ایک ہے۔ وہ یہ کہ اس کے خلیفہ اور نائب کی حیثیت میں اس کے قانون شرعی کے مطابق حکمرانی ہو اور فیصلے بھی ہوں۔ اللہ تعالیٰ نے جب آدم (ع) کو بنانا چاہا تو فرشتوں کو مخاطب ہو کر ارشاد فرمایا: **اِنِّیْ جَاعِلٌ**

فِي الْأَرْضِ خَلِيفَةً...²⁶ میں زمین پر نائب بنانے والا ہوں۔ زمین کا انتظام اور اس میں خدا کا قانون نافذ کرنے کے لیے اس کی طرف سے کسی نائب کا مقرر ہونا، جو اس آیت سے معلوم ہو رہا ہے کہ اقتدار اعلیٰ، تمام کائنات اور پوری زمین پر، صرف اللہ تعالیٰ کا ہے۔ زمین کے انتظام کے لیے اللہ تعالیٰ کی طرف سے نائب آتے ہیں، جو باذن خداوندی زمین پر سیاست و حکومت اور بندگان خداوندی کی تعلیم و تربیت کا کام کرتے ہیں اور احکام الہیہ کو نافذ کرتے ہیں۔ اس خلیفہ و نائب کا تقرر بلا واسطہ خود حق تعالیٰ کی طرف سے ہوتا ہے۔²⁷ اور وہ جس کو چاہے اسے اس کی اہلیت کے مطابق اپنا خلیفہ اور نائب بنا سکتا ہے: اللَّهُ أَعْلَمُ حَيْثُ يَجْعَلُ رِسَالَتَهُ...²⁸ اور جس کو چاہے حکومت دے دے اور جس سے چاہے حکومت چھین لے یہ سب اسی کے اختیار میں ہے: قُلِ اللَّهُمَّ مَالِكَ الْبُذُكِ تُؤْتِي الْبُذُكَ مَنْ تَشَاءُ وَتَنْزِيحُ الْبُذُكِ وَمَنْ تَشَاءُ وَتُعْزِزُ مَنْ تَشَاءُ وَتُذَلِّقُ مَنْ تَشَاءُ...²⁹ کہو اے اللہ مالک الملک! تو جس کو چاہے ملک دے دے اور جس سے چاہے چھین لے... کیونکہ قرآن کی رو سے اللہ تعالیٰ مالک الملک ہے۔ خلق اسی کی ہے۔ لہذا فطرتاً حکمرانی کا حق بھی صرف اسی کو پہنچتا ہے۔ اس کے ملک میں اس کی خلق پر اس کے سوا کسی دوسرے کا امر جاری ہونا اور حکم چلانا بنیادی طور پر غلط ہے۔ صحیح راستہ یہ ہے کہ اس کے خلیفہ اور نائب کی حیثیت میں اس کے قانون شرعی کے مطابق حکمرانی ہو اور فیصلے کیے جائیں۔

جب خوارج نے امیر المؤمنین علی ابن ابی طالب علیہ السلام کے سامنے لاکھمک اللہ (حکم صرف خدا کا ہے) کا نعرہ لگایا تو آپ (ع) نے انہیں جواب دیا: کلمۃ حق یراد بہا الباطل نعم انہ لاحکم اللہ واللہ ولكن هؤلاء یقولون لا امرہ الا للہ وانہ لا بد للثناس من امیر بڑا و فاجر۔³⁰ یعنی: یہ جملہ تو صحیح ہے، مگر جو مطلب وہ لیتے ہیں وہ غلط ہے۔ ہاں بے شک حکم اللہ ہی کے لیے مخصوص ہے۔ مگر یہ لوگ تو یہ کہنا چاہتے ہیں کہ حکومت بھی اللہ کے علاوہ کسی کی نہیں ہو سکتی۔ حالانکہ لوگوں کے لیے ایک حاکم کا ہونا ضروری ہے، خواہ وہ اچھا ہو یا برا ہو۔

خوارج دراصل جھوٹے تقدس کے لباس میں سطحی ذہن رکھنے والوں کا ایک فریب خوردہ گروہ تھا۔ یہ لوگ پہلے حضرت علی (ع) کے گروہ میں شامل تھے، لیکن جب جنگ صفین کے واقعے میں حکمت کا مسئلہ اٹھ کھڑا ہوا اور حضرت علیؑ کو ان کا فیصلہ ماننے پر مجبور کیا گیا تو یہ لوگ حضرت علیؑ سے کنارہ کش ہو گئے۔ ان لوگوں کا کہنا یہ تھا کہ حکم اور حکومت کا اختیار صرف اور صرف خدا کو ہے۔ اس کے علاوہ کسی اور کو نہیں ہے کہ وہ کوئی فیصلہ کرے یا لوگوں پر حکومت کرے۔ لہذا اس دنیا میں بھی خدا کے علاوہ کوئی حاکم و فرمانروا نہیں بن سکتا۔

اس طرز فکر کا کھوکھلا پن جس کے طرفدار ہر زمانہ میں کم و بیش پائے جاتے رہے ہیں، یہ کسی سے پوشیدہ نہیں ہے، کیونکہ خدا کی حاکمیت تو تسلیم، لیکن اس کی حاکمیت کا مطلب یہ ہر گز نہیں ہے کہ لوگ خود انسانوں میں سے

کسی سرپرست و حاکم سے بے نیاز ہو جائیں۔ اس لیے کہ اللہ کی حاکمیت اس کے نیک بندوں اور خلفاء اللہ کے ذریعے جلوہ گر ہوتی ہے اور انبیاء کرام علیہم السلام اور ائمہ ہدیٰ علیہم السلام اور اللہ کے نیک بندے ہی روئے زمین پر خدا کے نمائندے ہوا کرتے ہیں اور خدا انہیں فیصلے، حکومت کرنے کا اختیار دے دیتا ہے۔ قرآن کریم کی مختلف آیتیں اس حقیقت پر گواہ ہیں۔

حضرت داؤد علیہ السلام کی سیاست اور حکومت کا ذکر

اللہ تعالیٰ قرآن کریم میں حضرت داؤد علیہ السلام کی حکومت اور خلافت کا ذکر کرتے ہیں: يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ فَيُضِلَّكَ عَن سَبِيلِ اللَّهِ إِنَّ الَّذِينَ يَضِلُّونَ عَن سَبِيلِ اللَّهِ لَهُمْ عَذَابٌ شَدِيدٌ بِمَا نَسُوا يَوْمَ الْحِسَابِ³¹ یعنی: اے داؤد ہم نے تم کو زمین میں اپنا خلیفہ بنایا ہے۔ لہذا تم لوگوں کے درمیان حق کے ساتھ حکومت کرو اور خواہشات کی اتباع نہ کرو تاکہ وہ تمہیں راہ حق سے منحرف نہ کر دیں بے شک جو لوگ راہ خدا سے بھٹک جاتے ہیں، ان کے لیے شدید عذاب ہے کہ انہوں نے روز حساب کو بیکر نظر انداز کر دیا۔

اس آیت میں اللہ تعالیٰ نے حضرت داؤد علیہ السلام کو زمین میں اپنا خلیفہ بنانے کے بعد انہیں عدل اور انصاف کے ساتھ حکومت چلانے کا حکم دیا ہے اور ظلم اور جور سے حکومت کرنے سے سخت منع کرتے ہوئے اس کے انجام بد سے بھی ڈرایا ہے۔ کیونکہ اللہ تعالیٰ کے کیے ہوئے فیصلے پر عمل نہ کرنے والے کے بارے میں ارشاد ہوتا ہے:

☆ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ³²

اور جو لوگ اللہ کے بیان کردہ قوانین کے مطابق فیصلہ نہ کریں پس وہ کافر ہیں۔

☆ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ³³

جو لوگ اللہ کے بیان کردہ قوانین کے مطابق فیصلہ نہ کریں پس وہ ظالم ہیں۔

☆ وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْقَاسِقُونَ³⁴

جو لوگ اللہ کے بیان کردہ قوانین کے مطابق فیصلہ نہ کریں پس وہ فاسق ہیں۔

ان آیات کی تفسیر بیان کرتے ہوئے سید ابوالاعلیٰ مودودی بیان کرتے ہیں: یہاں اللہ تعالیٰ نے ان لوگوں کے حق میں جو خدا کے نازل کردہ قانون کے مطابق فیصلہ نہ کریں تین حکم ثابت کیے ہیں: ایک یہ کہ وہ کافر ہیں، دوسرے یہ کہ وہ ظالم ہیں اور تیسرے یہ کہ وہ فاسق ہیں۔ اس کا صاف مطلب یہ ہے کہ جو انسان خدا کے حکم اور اس کے نازل کردہ قانون کو چھوڑ کر، اپنے یا دوسرے انسانوں کے بنائے ہوئے قوانین کے مطابق فیصلہ کرتا ہے،

وہ دراصل تین بڑے جرائم کا ارتکاب کرتا ہے۔ اولاً یہ کہ اس کا فعل حکم خداوندی کے انکار کا ہم معنی ہے اور یہ کفر ہے اور ثانیاً اس کا یہ فعل عدل اور انصاف کے خلاف ہے، کیونکہ ٹھیک ٹھیک عدل کے مطابق جو ہو سکتا تھا وہ تو خدا نے دے دیا تھا، اس لیے جب خدا کے حکم سے ہٹ کر اس نے فیصلہ کیا تو ظلم کیا۔ تیسرے یہ کہ بندہ ہونے کے باوجود جب اس نے مالک کے قانون سے منحرف ہو کر اپنا یا کسی دوسرے کا قانون نافذ کیا تو درحقیقت بندگی و اطاعت کے دائرے سے باہر قدم نکالا اور یہی فسق ہے اور یہ کفر، ظلم اور فسق اپنی نوعیت کے اعتبار سے لازماً انحراف از حکم خداوندی کی عین حقیقت میں داخل ہے۔³⁵

حضرت سلیمان علیہ السلام کی سیاست و حکومت کا ذکر

اللہ تعالیٰ حضرت سلیمان علیہ السلام کی حکومت کا ذکر کرتے ہیں: وَوَرِثَ سُلَيْمَانُ دَاوُودَ وَقَالَ يَا أَيُّهَا النَّاسُ عُلِّمْنَا مَنْطِقَ الطَّيْرِ وَأُوتِينَا مِنْ كُلِّ شَيْءٍ إِنَّ هَذَا لَهُوَ الْفَضْلُ الْمُبِينُ³⁶ وَحُشِبَ لِسُلَيْمَانَ جُنُودُهُ مِنَ الْجِنِّ وَالْإِنْسِ وَالطَّيْرِ فَهُمْ يُوزَعُونَ³⁶ یعنی: "اور سلیمان داؤد کے وارث بنے اور فرمایا: اے لوگو! ہمیں پرندوں کی بولی کی تعلیم دی گئی ہے اور ہمیں سب طرح کی چیزیں عنایت ہوئی ہیں، بے شک یہ تو ایک نمایاں فضل ہے۔ اور سلیمان کے لیے جنوں اور انسانوں اور پرندوں کے لشکر جمع کیے گئے اور ان کی جمع بندی کی جاتی تھی۔"

اس آیت کریمہ میں بتایا گیا ہے کہ جس طرح داؤد علیہ السلام کو حکومت عطا کی گئی تھی، اسی طرح حضرت سلیمان علیہ السلام کو حضرت داؤد علیہ السلام کی حکومت کا وارث بنا یا گیا اور انہیں حکومت عطا کرنے کے ساتھ ساتھ جنوں، انسانوں اور پرندوں وغیرہ کا لشکر عطا کیا گیا اور حضرت سلیمان علیہ السلام کی حکومت کا دائرہ انسانوں سے بڑھا کر جنوں اور پرندوں تک کیا گیا۔

حضرت طالوت کی سیاست اور حکومت کا ذکر

اللہ تعالیٰ حضرت طالوت کو حکومت عطا کرنے کا ذکر کرتے ہوئے قرآن پاک میں ارشاد فرماتا ہے: وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا قَالُوا أَنَّى يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةً مِنَ الْمَالِ قَالَ إِنَّ اللَّهَ اصْطَفَاكُمْ عَلَيْكُمْ وَزَادَكُمْ بَسْطَةً فِي الْعِلْمِ وَالْجِسْمِ وَاللَّهُ يُؤْتِي مَن يَشَاءُ وَاللَّهُ وَاسِعٌ عَلِيمٌ³⁷ یعنی: "ان کے نبی نے ان سے کہا اللہ نے طالوت کو تمہارے لیے بادشاہ مقرر کیا ہے، کہنے لگے اسے ہم پر بادشاہی کرنے کا حق کیسے مل گیا؟ جبکہ ہم خود بادشاہی کے اس سے زیادہ حقدار ہیں اور وہ تو کوئی دولت مند آدمی نہیں ہے۔ پیغمبر نے کہا اللہ نے تمہارے مقابلے میں اسے منتخب کیا ہے اور اسے علم اور جسمانی طاقت کی فراوانی سے نوازا ہے اور اللہ اپنی بادشاہی جسے چاہے عنایت کرے اور اللہ بڑا وسعت والا دانا ہے۔"

اس آئیہ کریمہ میں اللہ حضرت طالوت (ع) کو راہ خدا میں جہاد کرنے اور اور ملک و حکومت عطا کرنے کا ذکر کرتے ہوئے یہ بھی فرماتے ہیں کہ نیک و صالح حکومت کے ذریعے اس زمین کو فتنہ اور فساد سے پاک و صاف کیا جاتا ہے اور جب بنی اسرائیل نے اعتراض کیا کہ اس کے پاس نہ مال ہے اور نہ ہی دولت ہے تو حکومت اسے کیوں ملی تو اس کا جواب اللہ تعالیٰ نے دیا کہ حکومت ایسے لوگوں کا حق نہیں ہے، جن کے پاس مال و دولت ہے، بلکہ حکومت ایسے نیک اور صالح لوگوں کا حق ہے جن کے پاس حکومت چلانے کا علم اور صلاحیت ہے تاکہ وہ اس کے ذریعے اللہ تعالیٰ کی زمین کو عدل و انصاف سے بھر دیں۔

کیونکہ حکام کی صلاحیت میں سب سے پہلا امر یہ ہے کہ اس کے پاس حکومت چلانے کی طاقت و قوت ہو، جس کے بارے میں امیر المؤمنین علی ابن ابی طالب علیہ السلام ارشاد فرماتے ہیں: اَيُّهَا النَّاسُ اِنَّ اَحَقَّ النَّاسِ بِهَذَا الْاَمْرِ اَقْوَاهُمْ عَلَيْهِ وَاَعْلَاهُمْ بِاَمْرِ اللّٰهِ فِيْهِ۔³⁸ اے لوگو! تمام لوگوں میں اس حکومت و خلافت کا اہل وہ ہے، جو اس کو چلانے کی سب سے زیادہ قوت رکھتا ہو اور اس کے بارے میں اللہ کے احکام کو سب سے زیادہ جانتا ہو۔ اسی طرح یوسف علیہ السلام کی حکومت چلانے کی صلاحیت کو بھی حفیظ اور علیم قرار دیا: قَالَ اَجْعَلْنِيْ عَلٰى خَزَايِنِ الْاَرْضِ اِنِّيْ حَفِيْظٌ عَلَيِّمْ³⁹ مجھے زمین کے خزانوں پر مقرر کر، بے شک میں اس کی حفاظت کرنے کی طاقت اور اسے صحیح چلانے کا علم بھی رکھتا ہوں۔

صالح لوگوں کی حکومت

جب انبیاء کرام کی آمد کا سلسلہ رک جائے یا کسی خطے میں نبی خود نہ پہنچ سکے تو وہاں نیک اور صالح لوگوں کی حکومت قائم ہو جاتی ہے اور یہ اللہ تعالیٰ کا نیک اور صالح لوگوں سے حکومت عطا کرنے کا وعدہ ہے: وَعَدَ اللّٰهُ الَّذِيْنَ اٰمَنُوْا مِنْكُمْ وَعَمِلُوا الصّٰلِحٰتِ لَيَسْتَخْلِفَنَّهُمْ فِى الْاَرْضِ كَمَا اسْتَخْلَفَ الَّذِيْنَ مِنْ قَبْلِهِمْ وَاِيْسُوْا لَهُمْ دِيْنََهُمُ الَّذِيْ اَرْضَى لَهُمْ وَاِيْسُوْا لَهُمْ مِّنْ بَعْدِ خَوْفِهِمْ اٰمَنًا يَّعْبُدُوْنَِيْ لَا يُّشْرِكُوْنَ بِيْ شَيْئًا وَاَمِنْ كَفَرًا بَعْدَ ذٰلِكَ فَاُولٰٓئِكَ هُمُ الْفٰسِقُوْنَ⁴⁰ یعنی: "اللہ نے اہل ایمان اور صاحبانِ عمل صالح سے وعدہ کیا ہے کہ انہیں روئے زمین پر اسی طرح اپنا خلیفہ بنائے گا جس طرح ان سے پہلے لوگوں کو بنایا ہے اور ان کے لیے اس دین کو غالب کرے گا جسے ان کے لیے پسندیدہ قرار دیا ہے اور ان کے خوف کو امن سے تبدیل کر دے گا، وہ سب صرف میری عبادت کریں گے اور کسی طرح کا شرک نہ کریں گے اور اس کے بعد بھی کوئی کافر ہو جائے تو درحقیقت وہی لوگ فاسق ہیں۔"

اس آیہ کریمہ میں اللہ تعالیٰ نے مؤمنین اور صالحین کی حکومت قائم کرنے کا وعدہ کیا ہے اور ساتھ ساتھ اس حکومت کے فائدے بھی بتائے ہیں کہ اس حکومت میں دین سر بلند ہوگا، ایک اللہ کی عبادت ہوگی، شرک اور عصیان سے زمین پاک ہو جائے گی۔

اس آیہ کریمہ کی شیخ محسن علی اس طرح وضاحت کرتے ہیں: "خلافت سے مراد صرف غلبہ اور اقتدار نہیں ہے، جیسا کہ بعض لوگ کہتے ہیں، بلکہ جس خلافت کا اس آیت میں وعدہ دیا جا رہا ہے وہ درج ذیل اصولوں پر قائم ہے۔
i ایمان - ii عمل صالح iii ان کے پسندیدہ دین کی پابندی - iv خوف کے بعد امن - v شرک سے پاک خالص اللہ کی بندگی۔ لہذا ہر منصف اس آیت سے یہ نتیجہ اخذ کرے گا کہ اس آیت میں ان لوگوں کی بات ہو رہی ہے جن کے اقتدار کے سائے میں دین کو استحکام ملے گا۔ واضح رہے حکومت کا استحکام اور ہے اور دین کا استحکام اور ہے، بلکہ مسلمانوں کا استحکام اور ہے اور اسلام کا استحکام اور ہے۔ ممکن ہے کسی دور میں اسلام کے زرین اصولوں کے استحکام کے لیے جنگ لڑی جا رہی ہو، مسلمانوں میں بے چینی ہو، لیکن اسلام کو تحفظ مل رہا ہو۔ چنانچہ یہ بھی ممکن ہے کہ مسلمانوں کی حکومت کو تو استحکام ہو لیکن اسلامی اصول پامال ہو رہے ہوں اور دین کی تمکین و استحکام، اس کے نظام عدل و انصاف کا قیام، ہر قسم کے ظلم و زیادتی کو جڑ سے اکھاڑ دینا اور ہر قسم کے شرک سے پاک اللہ کی بندگی ہے اور ظہور مہدی (عج) کے بعد ہی یہ وعدہ پورا ہو سکتا ہے۔" ⁴¹

جب نیک اور صالح لوگوں کو حکومت ملے گی تو وہ اس زمین پر اللہ تعالیٰ کی طرف سے دیے گئے احکامات کے مطابق حکومت کریں گے جس کا ذکر قرآن کریم نے ان الفاظ میں کیا ہے: **الَّذِينَ إِذَا مَكَتَاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ عَاقِبَةُ الْأُمُورِ** ⁴² یعنی: "یہ وہی لوگ ہیں کہ اگر ہم نے انہیں زمین میں اختیار دیا تو وہ نماز قائم کریں گے اور زکوٰۃ ادا کریں گے اور امر بالمعروف اور نہی عن المنکر کے فریضہ کو انجام دیں گے اور یہ طے ہے کہ جملہ امور کا انجام اللہ کے اختیار میں ہے۔"

اللہ تعالیٰ کی قانونی حکومت وہ ہے جو اقتدار حاصل ہونے پر تین چیزوں کو اپنا شعار بنائے: اقامہ نماز، زکوٰۃ کی ادائیگی اور اصلاح معاشرہ۔ اقامہ نماز کے ذریعے اللہ سے بندگی کا رشتہ قائم ہوتا ہے اور ادائے زکوٰۃ کے ذریعے غریبوں اور ناداروں کی کفالت ہوتی ہے جو کہ حکومت کی ذمہ داری ہے اور امر بالمعروف و نہی عن المنکر کے ذریعے عدل و انصاف قائم کرنا اسلامی حکومت کی ذمہ داری ہے۔ پس اس آیہ کریمہ میں اللہ تعالیٰ نے مؤمنین اور صالحین صاحبان اقتدار کی صفات بیان کی ہیں کہ وہ نماز قائم کریں گے، زکوٰۃ ادا کریں گے، امر بالمعروف اور نہی عن المنکر کریں گے اور دوسروں کو بھی مذکورہ امور کا حکم دیں گے۔

حوالہ جات

- 1- مجمع البحرین جلد ۴ ص ۷۸
- 2- البحر المنجد، ص ۳۶۲
- 3- ایضاً
- 4- ایضاً
- 5- مقدمۃ ابن الخلدون، ص ۱۱۳
- 6- البحر الرائق ج ۵ ص ۷۶ طبع بیروت
- 7- محمد بن ابی بکر شمس الدین ابن قیم الجوزیہ کتاب الطرق الحکمیہ فی السیاست الشرعیہ
- 8- غرر الحکم ودرر الکلم جلد ۱ ص ۳۳۵
- 9- ایضاً
- 10- ایضاً ص ۲۷۸
- 11- ایضاً ص ۳۰۴
- 12- ایضاً ص ۳۰۴
- 13- ایضاً ص ۳۷۲
- 14- اصول الکافی جلد ۱ ص ۲۱
- 15- صحیح بخاری (مترجم) مکتبہ رحمانیہ لاہور (اردو ترجمہ)، حدیث نمبر ۳۴۵۵ ج ۴ ص ۷۲۲۔ اور امام مسلم بن حجاج: صحیح مسلم (مترجم) کتاب وجوب الوفاء بیعہ الخلیفہ، ج ۵ ص ۱۳۳)
- 16- عمدۃ القاری شرح البخاری، جلد ۱۶ ص ۱۴۳، احمد بن علی بن محمد ابن حجر عسقلانی فتح الباری شرح البخاری
- 17- سید ابوالاعلیٰ مودودی: اسلامی ریاست، ص ۳۱۳-۳۱۴
- 18- ہود: ۱۰۷
- 19- الانبیاء: ۲۳
- 20- المؤمنون: ۸۸
- 21- المؤمنون: ۸۸
- 22- الحشر: ۲۳
- 23- فاطر: ۱۳
- 24- بنی اسرائیل: ۱۱۱

- 25- اعراف ۵۴
- 26- بقرہ: ۳۰
- 27- مفتی محمد شفیع: "تفسیر معارف القرآن"
- 28- الانعام ۱۲۴
- 29- آل عمران ۲۶
- 30- نوح البلاغہ، خطبہ نمبر ۴۰، ص ۱۹۷
- 31- سورۃ ص ۳۸ آیت ۲۶
- 32- سورۃ المائدہ آیت ۴۴
- 33- ایضاً آیت ۴۵
- 34- ایضاً آیت ۴۷
- 35- سید ابوالاعلیٰ مودودی "تفہیم القرآن" ج ۱ ص ۴۵-۴۶-۴۷ پبلشر ادارہ ترجمان القرآن لاہور طبع یازدہم سال ۱۹۸۳ع
- 36- سورۃ النمل آیت ۱۶-۱۷
- 37- سورۃ البقرہ آیت ۲۴
- 38- "نوح البلاغہ"، خطبہ ۱۷ ص ۴۶۳
- 39- سورۃ یوسف آیت ۵۵
- 40- سورۃ نور ۲۴ آیت ۵۵
- 41- ترجمہ قرآن، حاشیہ قرآن ص ۳۵۱
- 42- سورۃ الحج آیت ۴۱

المراجع والمصادر

- (1) القرآن الکریم
- (2) ابن نجیم: "البحر الرائق"، طبع بیروت
- (3) احمد بن علی بن محمد ابن حجر عسقلانی: "فتح الباری شرح البخاری"، قاہرہ دار الریان للتراث و تم سنہ ۱۳۸۰ھ
- (4) امام اسماعیل بخاری: "صحیح بخاری"، (مترجم) مکتبہ رحمانیہ لاہور (اردو ترجمہ) سال طبع ۱۹۹۵ع
- (5) امام علی: "نوح البلاغہ" (مترجم مفتی جعفر حسین نجفی) امامیہ پبلیکیشنز لاہور۔
- (6) امام مسلم بن حجاج: "صحیح مسلم" (مترجم)، طبع لاہور، طبع اول، سال طبع ۱۹۸۱ع،
- (7) بدر الدین عینی: "عمدۃ القاری شرح البخاری"، قاہرہ سال ۱۳۰۸ھ،
- (8) سید ابوالاعلیٰ مودودی "تفہیم القرآن"، پبلشر ادارہ ترجمان القرآن لاہور طبع یازدہم سال ۱۹۸۳ع
- (9) شیخ محسن علی نجفی: "ترجمہ قرآن"، امامیہ پبلیکیشنز لاہور الطبع الثالث مارچ 2003ع

- (10) عبدالرحمان ابن الخلدون، مقدّمہ ابن الخلدون، دار الفکر بیروت، سال طبع ۱۳۰۸ھ
- (11) عبدالواحد آمدی: "غرر الحکم ودرر الکلم"، بیروت لبنان طبع دوئم ۱۹۸۷ء
- (12) فخر الدین الطریحی: "مجمع البحرین"، انتشارات مرتضوی چاپخانہ حیدری تہران، طبع سوم، ۱۳۷۵ھ
- (13) لولیس معلوف: "المنجد"
- (14) محمد بن ابی بکر شمس الدین ابن قیم الجوزیہ کتاب "الطرق الحکمیہ فی السیاست الشرعیہ" المطبوعہ المنیریہ بالقاہرہ طبع اول سال طبع (۱۳۷۲ھ)
- (15) کلینی، محمد یعقوب: "اصول الکا فی"، ناشر دار الکتب اسلامیہ تہران، طبع چہارم، سال ۱۳۶۵ھ ش
- (16) مفتی محمد شفیع: "تفسیر معارف القرآن"، طبع سروس بک کلب راولپنڈی